

## کرپشن کے خلاف جہاد: وقت کی ضرورت

پروفیسر خورشید احمد

۲۳ مارچ ہر سال تحریک پاکستان اور مقاصد پاکستان کے شعور کوتازہ کرنے اور اپنی اصل منزل کی طرف پیش قدمی کے عزم کی تجدید کا دن ہے۔ اس سال یہ تاریخی دن ایسے حالات میں آ رہا ہے، جب ملک عزیز اپنی زندگی، بقا اور ترقی کی جدوجہد میں ایک بڑے ہی نازک اور فیصلہ کن مرحلے سے دوچار ہے۔

جہوریت کا سفر بار بار منقطع ہونے کے بعد، ۲۰۰۸ء سے پھر شروع ہوا۔ لیکن یہ آٹھ سال آزمائش اور ابتلا کی ایک دل خراش داستان سناتے ہیں۔ فوجی آمریت کی جورات اکتوبر ۱۹۹۹ء میں شروع ہوئی تھی، وہ ۲۰۰۷ء کی اعلیٰ عدیہ بھالی تحریک کے نتیجے میں ختم ہوئی۔ صدافوس کہ پیپلز پارٹی اور اس کے اتحادیوں نے پانچ سال اور پھر موجودہ برسر اقتدار مسلم لیگ (ن) اور اس کے حلفوں کی حکمرانی کے ڈھانی پونے تین سال، حالات کو صحیح سمت میں بدلنے اور ملک کو ایک حقیقی اسلامی، جمہوری اور فلاحتی ریاست بنانے میں ناکامی سے دوچار دکھائی دیتے ہیں۔

پیپلز پارٹی کے پانچ سال (۲۰۰۸ء–۲۰۱۳ء): نظریاتی اور فکری انتشار، بیرونی دباؤ اور محتاجی، معاشی بگاڑ اور سیاسی خلفشار، اداراتی کشکش اور عوامی مسائل سے پہلوتی، توatalی، تعلیم اور صحت کے امور سے مجرمانہ غفلت، مفاد پرسی اور سب سے بڑھ کر بعنوانی اور کرپشن کا عنوان بننے رہے۔ اس عبرت آموز دور حکمرانی کے بعد توقع تھی کہ ۲۰۱۳ء میں برسر اقتدار آنے والی مسلم لیگ (ن) کی تیسرا حکومت بہتر حکمرانی اور پاکستان کے اصل مقاصد کے حصول کے لیے نئی اور مؤثر پالیسیاں

نافذ کرے گی جن کا اس پارٹی نے اپنے منشور میں وعدہ کیا تھا، مگر ان ڈھائی پونے تین برسوں میں، اس حکومت نے جس ہوش ربا خراب حکمرانی (Mega-Misgovernance) کا مظاہرہ کیا ہے، اس نے حالات کو خطرناک حد تک بگاڑ دیا ہے۔ عوام مایوس، مضطرب اور خوف زدہ ہیں۔

۲۰۰۱ء سے دہشت گردی کے خلاف جنگ کے نام پر امریکا اور اس کے اتحادیوں نے، افغانستان اور پاکستان پر جو جنگ مسلط کی تھی، اس کی آگ میں دونوں ملک آج تک جل رہے ہیں۔ غصب یہ ہے کہ جو جنگ، ہماری جنگ نہ تھی، وہ اب ہماری جنگ بن گئی ہے۔ قوم اور افواج پاکستان کی بیش بہا قربانیوں، عوام کے جان، مال، عزت اور امن و امان کی نکم ہونے والی تباہ کاریوں اور بڑے پیمانے پر آبادیوں کی نقل مکانی کے باوجود یہ جنگ ختم ہونے کا نام نہیں لے رہی بلکہ اس جنگ میں کئی نئے کردار اور حکومتیں حصہ ادا کرتی دکھائی دے رہی ہیں۔

دوسری طرف پاکستانی معیشت جمود کا شکار ہے۔ ۱۱۵ ارب ڈالر کے خطیر نقصانات اٹھانے کے ساتھ قرض، غربت اور محرومی ہمارا مقدر بنے ہوئے ہیں۔ بجلی اور توانائی کا بحران جاری ہے۔ ایک طرف بے روزگاری، مہنگائی اور فقر و فاقہ کا سیلا ب ہے، تو دوسری جانب اشراقیہ کے خزانوں میں دولت کی ریل پیل ہے۔ ملک میں با اختیار افراد، اعلیٰ طبقات اور بیش تر علاقوں میں دولت اور وسائل کی ہولناک عدم مساوات، عفریت کا رُوپ دھار پکے ہیں۔ خود انحصاری کا فقدان اور بیرونی دنیا پر انحصار میں اضافہ ہماری قومی پہچان بن گئی ہے۔ اس سب پر امریکا اور مغربی ممالک: اپنے حليف پاکستان کو دنیا کے خطرناک ترین اور ناقابل اعتبار ممالک میں شامل کرتے ہیں اور do more کے مطالبات کی بوچھاڑ جاری رکھے ہوئے ہیں۔

علاقائی اور عالمی پس منظر بھی کوئی اچھی خبر نہیں لارہا۔ عالمی معیشت میں ۲۰۰۸ء سے کساد بازاری کے جو منفی رجحانات شروع ہوئے تھے، ساری کوششوں کے باوجود جاری ہیں۔ بیش تر عالمی ادارے نئے خطرات کا بگل بجا رہے ہیں۔ سرمایہ دارانہ ممالک کی جو اعلیٰ سطحی کانفرنس، سویز رلینڈ کے شہر ڈیو میں ۳۵ برس سے ہو رہی ہے، اس کے حالیہ اجلاس (جنوری ۲۰۱۶ء) میں مشہور ارب پتی بدنام زمانہ یہودی ساہو کار جارج سوروس نے کہا ہے کہ: ”۲۰۱۶ء ایک نئے نشیب کے سفر کا سال ہو سکتا ہے۔“

ادھر پورا شرق اوسط جنگ کی لپیٹ میں ہے۔ جو ایک طرف عالمی طاقتوں کی بآہمی زور آزمائی کی آماج گاہ بن گیا ہے اور دوسری طرف فرقہ وارانہ بنیادوں پر خانہ جنگ کا منظر بھی پیش کر رہا ہے۔ اور اس جنگ کی تپش پاکستان تک پہنچ چکی ہے۔

ان حالات میں ملک کی قیادت کو جس بالغ نظری، جس دیانت و امانت، جس فہم و فراست اور جس قومی یک جہتی کے ساتھ ملک و ملت کی خدمت کی مثال قائم کرنی چاہیے تھی، افسوس کہ اس کا ڈور ڈور نشان نہیں ملتا۔ مفاد پرستی، شخصی حکمرانی، سیاسی جانب داری اور پیغمبر آزمائی مالیاتی لوٹ مار اور اداراتی کمزوری اور کشکاش کا دور دورہ ہے۔ ایسا محسوس ہوتا ہے کہ حکمرانوں اور عوامِ الناس کے درمیان ایک خلیج ہے، گویا کہ وہ مختلف دنیاوں میں بس رہے ہیں اور ان میں یہ ڈوری روز بروز بڑھتی ہی جا رہی ہے۔

۲۳ مارچ ۱۹۸۰ء، ایک تاریخی لمحہ تھا، جب امت مسلمہ پاک و ہند نے ایک روشن اسلامی مستقبل کا خواب دیکھا تھا۔ پھر ۱۴ اگست ۱۹۴۷ء کو پاکستانی قوم نے بڑی قربانیاں دے کر قائدِ اعظم کی قیادت میں جدوجہد کا ایک طویل اور کرب ناک سفر طے کیا تھا۔ اس طرح اپنے خواب کی تعبیر کی پہلی کرن پچشم سر دیکھی تھی اور تئی زندگی کا نیا سفر شروع کیا تھا۔ لیکن سات عشروں پر محیط یہ سفر بہت سے روشن سنگ ہے میل کے باوجود ایک کرب ناک سفر رہا ہے۔ قومِ زبان حال سے اور دکھبرے انداز میں سوچنے پر مجبور ہے کہ

وہ انتظار تھا جس کا ، یہ وہ سحر تو نہیں

مایوسی کفر ہے اور تاریخ گواہ ہے کہ زمانہ بدلتا رہتا ہے۔ ہر قوم پر اور خود ہم پر بار بار ہُر وقت آیا ہے، لیکن ہر نشیب کے بعد فراز اور ہرات کے بعد صحیح نولطوع ہوتی ہے۔ یہی اللہ کی سنت ہے اور وہ لوگوں کے درمیان زمانے کو اپنی حکمت کے مطابق گردش دیتا رہتا ہے۔ پھر اس میں یہ بھی حکمت ہے کہ کبھی رات چھوٹی ہوتی ہے اور کبھی بڑی۔ لیکن بالآخر سپیدہ صحیح زونما ہوتا ہے اور:

یوں اہل توکل کی بس ہوتی ہے  
ہر لمحہ بلندی پر نظر ہوتی ہے  
گھبرائیں نہ ظلمت سے گزرنے والے  
آن غوش میں ہر شب کے سحر ہوتی ہے

البته یہ بھی اللہ کی سنت ہے کہ تبدیلی خود بخوبیں آتی، اس کے لیے کوشش اور جدوجہد کرنا ہوتی ہے۔ صحیح منزل کا تعین، حالات کا دیانت دارانہ اور حقیقت پسندانہ جائزہ لینا ہوتا ہے۔ ترقی اور بگاڑ کے اسباب کا تعین کرنا ہوتا ہے۔ حکمت عملی اور اہداف کا ادراک اور اس کے مطابق عمل کا نقشہ کار مرتب کیا جاتا ہے۔ پھر ایمان اور احتساب کے ساتھ جدوجہد بھی کرنی ہوتی ہے۔ مثبت تبدیلی اور منزل کی طرف پیش قدی کا یہی راستہ ہے۔ اس جدوجہد کا نام جہاد فی سبیل اللہ ہے۔

### انتشار اور بحالی کا بنیادی سبب

اس ابتدائی گزارش کے بعد ہم پوری قوم کو دعوت دینا چاہتے ہیں کہ وہ ایمان داری سے حالات کا تجزیہ کر کے متعین کرے کہ ہمارے موجودہ فکری انتشار، سیاسی خلفشاہ، معاشری بگاڑ، تہذیبی منزل، طبقاتی تصادم، صوبہ جاتی کش کمش، اداراتی ٹکراؤ، اشرفیہ سے نفرت اور عوام کی زبوں حالی کی بنیادی وجہ کیا ہے؟

جہاں تک ہم نے اس پر غور کیا ہے، اس کے تین پہلو ہیں، جو ایک دوسرے سے مربوط اور جڑے ہوئے ہیں، یعنی:

• اللہ سے بے وفائی • نفس پرستی اور دنیا طلبی • اللہ کی مخلوق سے ڈوری اور ان کے حقوق کے باب میں کوتاہی، غداری، بگاڑ۔

اس پوری کیفیت کو ایک لفظ میں سیئنے کی کوشش کی جائے تو اسے 'کرپشن' سے تعبیر کیا جاسکتا ہے۔ کرپشن دراصل فساد فد لا، ضر کی ایک شکل ہے۔ جو نام ہے حق، عدل اور انصاف کے بر عکس صلاحیت، حیثیت، منصب اور ویلے کے ناجائز استعمال کا، نیز ذاتی، گروہی یا باطل مقاصد کے لیے قوت کے جاہلنا استعمال کا۔

عرف عالم میں تو کرپشن کو بالعموم رشوت، مالی بے ضابطگی اور خرد برد کے مفہوم میں استعمال کیا جاتا ہے، لیکن اپنی اصل کے اعتبار سے یہ لفاظ حق، انصاف، وفاداری، دیانت و امانت اور حُسن اخلاق کی ضد ہے۔ اپنے وسیع تر مفہوم میں اس رویے اور اس شخصیت کے لیے استعمال ہوتا ہے، جو زندگی کے بارے میں غیر اخلاقی رویہ اختیار کرے۔ جو حق و انصاف کا باغی ہو اور اپنی ذات اور خواہشات کو خدا بنانے والا ہو۔ جو اپنے خالق اور اخلاقی اقدار سے کٹا ہوا ہو۔ یہی وجہ ہے کہ

یہ لفظ ایک منتشر شخصیت کے بارے میں استعمال ہوتا ہے، جس کا کوئی واضح اجلارنگ روپ نہ ہو۔ جو اخلاق، اقدار اور پیاسیہ حق و باطل سے کچھ بھی تعلق نہ رکھتا ہو۔ یہی وجہ ہے کہ اپنے وسیع مفہوم میں کرپشن کی ایک شکل فکری اور اعتقادی بھی ہے۔ انفرادی سطح پر فرد کے اخلاق اور شخصیت و کردار کے انتشار سے اس کا تعلق بتاتا ہے۔ اجتماعی معاملات میں حق و انصاف کی پامالی اور ظلم، دوسروں کی حق تلفی اور اکلہ بالباطلے یہ عبارت ہے۔ رشوت، چوری، خردبرد، مالی لوٹ مارتہ اس کی صرف مختلف شکلوں میں سے چند ایک ہیں، اور بس انھی تک اسے محدود نہیں سمجھنا چاہیے، بلکہ اس کی وسعت کوڈ ہن میں لانا چاہیے۔ تخلیقِ آدم کے وقت فرشتوں نے انسان کے وجود سے جس خوف کا اظہار فساد فل مالارض کے الفاظ میں کیا تھا، غالباً کرپشن ہی وہ رویدہ ہے کہ جس سے یہ بگاڑ، یعنی حق تلفی، باطل پرستی، ظلم وعدوان کا ارتکاب اور حددوکی پامالی واقع ہوتے ہیں۔

کرپشن کے باب میں لٹریچر کے جائزے سے اس کی کم از کم تین صورتیں سامنے آتی ہیں:

- عمومی بدعنوایاں (Petty Corruptions): انفرادی سطح پر دوسروں سے بلا اتحاق مالی، مادی یا دوسری سہوتیں (favours) حاصل کرنا اور اپنی بالاتر پوزیشن کا ناجائز استعمال۔

۲- وسیع بدعنوایاں (Grand Corruptions): اہل اختیار کا اپنی حیثیت، مرتبے کا ایسا غلط استعمال، جو انفرادی اور اجتماعی ہر سطح پر معاملات کو متاثر کرے۔ اس کا محل: حکومت، سرکاری ادارے، کارپوریشن اور ملک کا مالیاتی، قانونی اور سیاسی نظام ہے، جسے صاحب اختیار لوگ، قوم کے وسائل کو منقاد عام اور حقوق کی خلاف ورزی کرتے ہوئے اپنے ذاتی مفادات کے لیے استعمال کریں۔ آج دنیا میں اس کرپشن کے تدارک کے لیے اختیار کیے جانے والے قوانین، ضابطوں اور سزاوں وغیرہ کا زیادہ تعلق اسی نوعیت سے ہے۔

۳- اداراتی اور اجتماعی بدعنوایی (Systematic & Collective Corruption): متعلقہ تحریکی لٹریچر میں اسے endemic (مخصوص) کرپشن کی اصطلاح میں بھی بیان کیا جاتا ہے۔ اس کا تعلق فرد کی ذاتی خواہشات و اختیارات کے غلط استعمال، خردبرد اور لوٹ مار کے مقابلے میں نظام کی خرابی سے ہے، جس کی وجہ سے ایک گلاسٹر انظام، کرپشن کے لیے سازگار بن جائے۔ جس میں اس فساد کے لیے رخنے اور چور دروازے کھلے چھوڑ دیے گئے ہوں۔ جس سے خود نظام، کرپشن کو

پروان چڑھانے کا ذریعہ اور وسیلہ بن جائے۔

صحیح تر الفاظ میں کرپشن کا ایک بازار تو افراد اور تنظیموں کے ہاتھوں بجتا ہے۔ دوسرا نتیجہ ہوتا ہے، اداروں، نظام کارکی کمزوریوں، قواعد و ضوابط کے داخلی جھوٹ، اختیارات کے بے جا رہنا، ذاتی اور اداراتی مفادات میں عدم تفریق اور شفافیت کے فقدان کا۔

کرپشن اپنی ان تینوں صورتوں میں بدعنوی، بداخلی اور ایک مجرمانہ فعل ہے۔ اسلامی نقطہ نظر سے یہ فرد اور معاشرے دونوں کے خلاف جرم ہے، جو دنیا اور آخرت دونوں میں سزاوار گرفت ہے۔ یہ حقوق العباد پڑا کازنی اور فرد کے خلاف جرم ہے کہ جس کا حق آپ نے لوٹا ہے، اسے واپس لینے کا حق ہے۔ قانون اور معاشرے کو یہ حق، حق دار کی طرف منتقلی کا انتظام کرنا چاہیے۔ لیکن دوسری طرف یہ فعل انسانی روح اور تہذیب و شرافت کے خلاف بھی جرم ہے۔ اس لیے پوری سوسائٹی اور ریاست کا کام ہے کہ کرپشن کے دروازوں کو بند کرے اور کرپشن کرنے والوں کو قانون کی گرفت میں لائے۔ ان سے مالی ناحق وصول کرے۔ معاشرے اور ریاست کے حقوق پر دست اندازی کرنے کے ذمہ داروں کو ان کے جرم کی سزا بھی دے۔

### کرپشن: دینی نقطہ نظر

سب سے بڑھ کر یہ اللہ کی میزان میں گناہ ہے۔ اللہ دنیا اور آخرت میں اس پر اپنی مشیت کے مطابق گرفت کرے گا۔ عوام کے حقوق پر ڈاکازنی محض توبہ سے معاف نہیں ہو سکتی۔ جب تک حق تلفی کا شکار ہونے والوں کو ان کا حق نہ مل جائے یا وہ خود معاف نہ کر دیں، اس وقت تک بدعنوی کا مرتب شخص گناہ گار اور مجرم رہے گا۔ پھر اس نوعیت کی حق تلفی اور ظلم کے عمل میں جو جتنا بھی شریک اور معاون ہو گا، اسی درجے میں وہ ذمے دار ہو گا۔ یہی وجہ ہے کہ رشوت کے باب میں اسلام کا حکم یہ ہے کہ: رشوت دینے اور رشوت لینے والا دونوں مجرم ہیں اور ان کا ٹھکانا جہنم کی آگ ہے۔ ناپ قول میں بد دیانتی، امانت میں خیانت، سود، سطہ، جوا، چوری، ڈاکا، مال و دولت میں خرد برد، غرض کسی بھی باطل ذریعے سے دولت، منافع یا کسی اور نوعیت کی طرف داری (favour) حاصل کرنے کے نتیجے میں معاشرے میں ظلم اور فساد فروغ پاتا ہے۔ نفرتیں اور محرومیاں جنم لیتی ہیں۔ دولت کی عدم مساوات کو فروع حاصل ہوتا ہے۔ ملک کی معاشی سرگرمیوں اور ترقی میں بھی

خلل واقع ہوتا ہے۔ پیداواری لاگت بڑھ جاتی ہے اور وسائل کے مناسب اور مفید ترین استعمال کا عمل محروم ہوتا ہے، جو درحقیقت معاشی ترقی اور عوام کی خوش حالی کی ضمانت ہے۔

قرآن مجید نے اس صورتِ حال کو جامعیت کے ساتھ بیان کر دیا ہے:

- اے لوگو جو ایمان لائے ہو، آپس میں ایک دوسرے کے مال باطل طریقوں سے نہ کھاؤ۔ (النساء: ۲۹:۳)

امانت اور دیانت ہر معاہلے میں مسلمان مرد اور عورت کی امتیازی شان اور پہچان ہے:

- اے لوگو جو ایمان لائے ہو، جانتے بوجھتے اللہ اور اس کے رسول کے ساتھ خیانت نہ کرو، اپنی امانتوں میں غداری کے مرتكب نہ ہو اور جان رکھو کہ تمھارے مال اور تمھاری اولادِ حقیقت میں سامان آزمائش ہیں اور اللہ کے پاس اجر دینے کے لیے بہت کچھ ہے۔ (انفال: ۸: ۲۷-۲۸)

حضرت شعیب عليه السلام کی زبان میں ناپ تول میں کمی اور تجارت میں بدمعاشی کو زمین میں فساد جیسا جرم قرار دیا اور اللہ کے عذاب کا لازمی سزاوار:

- اے میری قوم کے لوگو، اللہ کی بندگی کرو، اس کے ساتھ تمھارا کوئی خدا نہیں ہے۔ اور ناپ تول میں کمی نہ کیا کرو۔ آج میں تم کو اچھے حال میں دیکھ رہا ہوں، مگر مجھے ڈر ہے کہ کل تم پر ایسا دن آئے گا، جس کا عذاب سب کو گھیر لے گا۔ اے برادران قوم! ٹھیک ٹھیک انصاف کے ساتھ پورا ناپ اور تو لو اور لوگوں کو ان کی چیزوں میں گھاثا نہ دیا کرو اور زمین میں فساد نہ پھیلاتے پھرو۔ (ہود: ۸۳: ۸۵-۸۶)

اسی طرح قدرتِ حق نے جہاں معاشی تگ و دو اور رزقِ حال کی تلاش کو فرض کیا، ویسیں فضول خرچی سے منع فرمایا اور قناعت اور اعتدال کا حکم بھی دیا، تاکہ زندگی میں توازن رہے اور انسان ہوں اور نفس کا بندہ بن کر نہ رہ جائے۔ پھر اس سب کو ایک لگنی نظام کا حصہ بنادیا، جو انسانوں کے تمام معاملات میں عدل و انصاف کا قیام، امانتوں اور ذمہ داریوں کو ان کے اہل افراد کے سپرد کرنا، اور زندگی کے تمام معاملات کو خیر، حق اور دیانت کے تابع کرنا اور شر، باطل اور خیانت کا ریسے حتی المقدور بچنے کی کوشش کرنا ہے:

- ہم نے اپنے رسولوں کو صاف صاف نشانیوں اور ہدایات کے ساتھ بھیجا، اور ان کے ساتھ کتاب اور میراث نازل کی تاکہ لوگ انصاف پر قائم ہوں۔ (الحدید: ۵۷: ۵)
- مسلمانو، اللہ تم حکم دیتا ہے کہ امانتیں اہل امانت کے سپرد کرو، اور جب لوگوں کے درمیان فیصلہ کرو تو عدل کے ساتھ کرو۔ اللہ تم کو نہایت عمدہ نصیحت کرتا ہے اور یقیناً اللہ سب کچھ سنتا اور دیکھتا ہے۔ (النساء: ۳: ۵۸)

حضرت ابو بکر صدیقؓ اور حضرت عمر فاروقؓ نے خلافت کا حلف لیتے ہی اپنے اپنے انداز میں اس امر کا اعلان کیا اور پورے دورِ خلافت میں اس پر عمل کیا کہ طاقت و را اور کمزور کے فرق کو معاشرے میں ختم کر دیں گے۔ جس کا بھی جو حق ہے، خواہ وہ کمزور ہی کیوں نہ ہو، اس کو پہنچا کر دم لیں گے۔ ان کی نگاہ میں کوئی ایسا طاقت ورنیں ہوگا، جو دوسروں کے حق پر ناجائز قابض ہو جائے اور خلیفۃ المسلمين اس غاصب سے حق لے کر کمزور کو نہ لوٹا دیں۔ یہ ہے دادرسی اور خوداختیاری (Empowerment) کا وہ ہدف اور ذمہ داری، جو اسلام نے مسلمانوں کے حکمرانوں کو سونپی ہے۔ یہی وہ اعلیٰ نظام ہے، جس کے ذریعے زندگی میں ہر سطح پر کرپشن کا خاتمه کیا جاسکتا ہے، اور تمام انسانوں کے درمیان انصاف، ایک دوسرے کے حقوق کی مکمل پاس داری، امانت اور دیانت کے معاشی اور سرکاری امور کی ادائیگی اور معاشرے کے تمام افراد کے لیے جان، مال، عزت، حقوق کا تحفظ اور بنیادی ضروریات زندگی کی فراہمی کا اہتمام ہو سکتا ہے۔

### بانیانِ پاکستان کا طرزِ عمل

بلاشبہ قیامِ پاکستان کا مقصد ایک ایسے ہی معاشرے اور سیاسی و اجتماعی نظام کا قیام تھا اور علامہ محمد اقبال اور قائدِ اعظم نے صاف لفظوں میں اس کا بار بار اظہار کیا تھا۔ قائدِ اعظم اور لیاقتِ علی خان نے قوی خزانے کو ایک امانت سمجھا اور عملاً ایسی مثال قائم کی جو روشنی کا بینار تھی۔ آخری برطانوی واُس رائے ماؤنٹ بیٹن جو قائدِ اعظم سے سخت ناخوش تھا اور پنڈت جواہر لال نہرو کا دوست اور ہم مشرب تھا، اس نے بھی ہندستانی مسلم قیادت کو ذہن میں رکھتے ہوئے بر ملا کہا کہ: 'Muslims will perhaps never get such an honest leader' (مسلمان غالباً بھی ایسا دیانت دار لیڈر نہ پا سکیں گے)، جب کہ ان کے مدد مقابل گاندھی جی نے لوئی فتنہ کو امنڑو یو دیتے

ہوئے اعتراف کیا: 'Jinnah is incorruptible and brave' (جناح ایک دیانت دار اور بہادر انسان ہیں)۔ اور علامہ محمد اقبال نے کہا: 'He is incorruptible and unpurchasable' (وہ ایک کھرے اور ناقابلِ خرید ہیں)۔

قائدِ اعظم نے ریاست کے وسائل کو اپنی ذات کے لیے کبھی استعمال نہیں کیا اور جب ان کے رفقانے اصرار کیا کہ علاج کے لیے وہ انگلستان یا امریکا تشریف لے جائیں، یا کم از کم وہاں سے ڈاکٹر بلانے کی اجازت دے دیں، تو انہوں نے یہ کہہ کر انکار کر دیا کہ میرا ملک اس کا متحمل نہیں ہو سکتا۔

نواب زادہ لیاقت علی خان، مشرقی پنجاب کے بڑے زمین دار اور ایک نہایت متمول فرد تھے۔ وہی میں ان کی شان دار کوٹھی دیکھنے کے لائق تھی۔ یہی کوٹھی، گل ہند مسلم لیگ کی سیاسی سرگرمیوں کا مرکز تھی۔ قیامِ پاکستان کے بعد انہوں نے اپنی یہ کوٹھی پاکستان کے سفارت خانے کے طور پر وقف کر دی تھی اور اس کا کوئی مقابل پاکستان میں نہیں لیا تھا۔

پاکستان کے معروف سفارت کار جناب جب شید مارکر، لیاقت علی خان سے دوستانہ مراسم رکھتے تھے۔ وہ اپنی خود نوشت میں لکھتے ہیں کہ: میں نے زندگی میں صرف ایک بار ان کو بہت زیادہ غصے میں دیکھا اور یہ وہ دن تھا، جب ایک سیکڑتھی نے ان کے سامنے ایک فائل پیش کی کہ: "مشرقی پنجاب میں ان کی جو جا گیرہ گئی ہے، اس کے عوض کراچی اور سندھ میں زمینیں الٹ کرالیں"۔ لیاقت علی خان نے فائل ان صاحب کے منہ پر پھینک کر کہا: "آؤ میرے ساتھ کراچی کی ان آبادیوں کو دیکھو، جہاں پاکستان کے لیے اپنا سب کچھ چھوڑ کر ہجرت کرنے والے کھلے آسمان تلے زندگی گزار رہے ہیں"۔ جب پاکستان کے انہی پہلے وزیر اعظم کو تقریباً چار سال بعد قتل کر دیا گیا، تو ان کے بنک اکاؤنٹ میں گل ۷۴ ہزار روپے تھے اور کوئی جایاد پاکستان میں نہیں تھی۔

### موجودہ حکمرانوں کی روشن

یہ تھا بانیانِ پاکستان کا طریقہ عمل — اور آج ہمارے حکمران طبقوں کا کیا حال ہے؟ ملک اور ملک سے باہر دولت کی فراوانی کے باوجود دولت کی مزید ہوس کا کیا عالم ہے؟ اس آئینے میں ملک کے عوام کی حالت زار کی اصل وجہ دیکھی جاسکتی ہے۔

قائدِ عظیم مسلمانوں کے پڑھے لکھے طبقے کی نفس پرستی اور دیانت و امانت کے دیوالیہ پن کے بارے میں سخت فکر مند تھے۔ ۱۹۷۲ء کی تقریر کو ہمارے حکمران اور لبرل عناصر اپنے مقاصد کے لیے استعمال کرتے نہیں تھکتے، مگر ان کو تقریر کا وہ حصہ بالکل نظر نہیں آتا، جس میں شہریت کے مسئلے پر کلام کرنے سے پہلے قائدِ عظیم نے جس خطرے پر متنبہ کیا تھا، وہ کرپشن اور اقرباً پروری ہی تھا۔ بعد کے حکمرانوں نے، خصوصیت سے جزلِ ایوب خان اور ان کے بعد آنے والے سبھی حکمرانوں نے اپنے اپنے انداز میں کرپشن کے باب میں کھلی چھوٹ اور معافیت (immunity) حاصل کی اور پھر رنگے ہاتھوں اس کے فروغ کا راستہ اختیار کیا۔ اسی کا نتیجہ یہ ہے کہ آج ملک میں کالے ڈن (black money) پر بنی معیشت، اصل قومی معیشت سے کئی گناہ زیادہ ہے۔ ملک سے لوٹے ہوئے وسائل جو ملک سے باہر ہیں، وہ ملک کی دولت سے کہیں زیادہ ہیں۔ قومی معیشت ایک گلی سڑی لاش بن کر رہ گئی ہے، جس کا تعفن ڈور ڈور تک پھیلا ہوا ہے۔ ۹۰ فی صد سے زیادہ دولت پر قابض ہے اور یہ دولت انھی کے درمیان گردش کر رہی ہے، جب کہ ۹۰ فی صد عوام محرومی اور بے چارگی کی زندگی گزار رہے ہیں۔ عام شہری تعلیم، صحت، روزگار، مکان، سواری، ہر سہولت سے محروم ہے۔

کرپشن اپنی مختلف شکلوں میں موجود اور فراواں ہے۔ فکری اور نظریاتی کرپشن، اخلاقی اور معاشی کرپشن، مالی اور معاشی کرپشن، سیاسی اور قانونی کرپشن، ادارتی کرپشن، حتیٰ کہ ان ظالموں نے حج، اوقاف، تعلیم، صحت، عمر سیدہ انسانوں کے فنڈ اور غربیوں اور بخاتا جوں کے لیے بے نظیر انکم سپورٹ فنڈ تک میں بھی کرپشن کرنے میں شرم محسوس نہیں کی۔ پھر، کرپشن روکنے کے لیے جو ادارے بنائے گئے ہیں، الاما شاء اللہ، وہ کرپشن ختم کرنے کے لیے نہیں بلکہ کرپشن کو تحفظ دینے اور فروغ دینے کا ذریعہ بن گئے ہیں یا سمجھے جا رہے ہیں۔

اس کی بدترین مثال نیب آرڈی نیب ۱۹۹۹ء کی دفعہ ۲۵ ہے، جس کے تحت نیب (NAB: نیشنل اکاؤنٹی بلڈیٹ بیورو) کے چیئرمین کو استحقاقی قوت (Discretionary power) حاصل ہے کہ وہ بہانہ ساز سودے سازی، یا پلی پارکین (Plea Bargain) کے نام پر کرپشن کے سارے ثبوتیں کے باوجود، اپنی مرضی سے کالے ڈن کا ایک حصہ وصول کر کے، باقی تمام لوٹی ہوئی دولت،

کرپشن کا ارتکاب کرنے والے فرد۔ سیاست دان، تاجر، صنعت کار، سول اور فوجی افسروں، بیورو کرپشن کو مزے لینے کے لیے ہبہ کر دے اور اس طرح وہ گناہ کر پا ک صاف ہو جائیں۔ عملًا ۲۰۱۰ء سے ۲۰۱۸ء نفرت کام نیب ۱۸ ابرسون سے کر رہا ہے، جسے پریم کورٹ کے ایک چیف جسٹس جواد ایس خواجہ نے Constitutional Corruption (دستوری کرپشن) قرار دیا ہے اور جرم سے بڑے جرم، یعنی جرم کی سرپرستی اور اس کی تو قیرقرار دیا ہے۔

اس ادارے نے ۱۸ ابرس میں غالباً ۱۸ افراد کو بھی قرار واقعی سزا نہیں دی ہے، مگر اس کے باوجود اس ادارے پر ان ۱۸ ابرسون میں اربوں روپے قومی خزانے کے صرف ہو گئے ہیں۔ اقبال نے سیاسی غلامی کے باب میں کہا تھا کہ ۔

تھا جو 'ناخوب' بذریعہ وہی 'خوب' ہوا  
کہ غلامی میں بدل جاتا ہے قوموں کا خمیر  
ہمارا الیہ ہے کہ آزادی کے بعد یہ سانحہ ہم پر کچھ اور بھی سوا ہو کر گزر رہا ہے، جس کی وجہ  
ہوں کی غلامی، دنیا کی پرستش اور احتساب اور جواب وہی کے فندان کا نظام ہے۔ جس ملک کو  
اللہ تعالیٰ نے بہترین انسانی اور مادی وسائل سے فیض یا ب کیا تھا، وہ فقر و فاقہ، بے روزگاری اور  
جهالت، بیماری اور بے سرو سامانی کا شکار ہے۔

#### فائداعظم کا انتباہ

ہم بڑے دکھ سے یہ بات کہنے پر مجبور ہیں کہ وہ طبقہ جسے اشرافیہ کہا جاتا ہے، جو جمہوریت،  
بل ازم اور ترقی پسندی کا دعوے دار ہے، جس کے ہاتھوں میں آج تک زمامِ اقتدار ہی ہے، اس  
نے قوم کو دونوں ہاتھوں سے، جھوٹی بھر بھر کے لوٹا ہے۔ اگرچہ اچھے لوگ ان میں بھی ہیں، لیکن  
بھیتیتِ مجموعی اس حکمران طبقے نے اپنے مفادات ہی کی پوچا کی ہے اور اللہ اور اللہ کے بندوں کے  
حقوق سے مجرمانہ روگرانی کی ہے۔ قائدِ اعظم محمد علی جناح اس طبقے کے بارے میں اپنی بصیرت کی  
بنیاد پر شاکی تھے۔ اپنے دوست ایم ایچ اصفہانی کو ذاتی خط (۱۹۳۵ء) میں لکھتے ہیں:

کرپشن ایک لعنت ہے ہندستان میں، مگر خاص طور پر نام نہاد پڑھے لکھے مسلمانوں اور  
دانش وردوں میں۔ بلاشبک و شبہ یہ وہ طبقہ ہے جو مفاد پرستی، اخلاقی اور فکری سطح پر

بعد عنوانی کا مرکلب ہے۔ اس میں بھی کچھ شک نہیں ہے کہ یہ یہاری عام ہے، مگر بالخصوص مسلمانوں میں فراواں ہے۔

قائدِ اعظم کے یہی احساسات تھے، جنہیں ۱۹۴۷ء کو خطاب آزادی کے دوران، اسمبلی کی بالادستی کے بارے میں اپنے خیالات کے اظہار کے بعد سب سے پہلے بیان کیا:

چور بازاری دوسری لعنت ہے۔ مجھے علم ہے کہ چور بازاری کرنے والے اکثر کپڑے جاتے ہیں اور سزا بھی پاتے ہیں۔ عدالتیں ان کے لیے قید کی سزا کیں تجویز کرتی ہیں یا بعض اوقات ان پر صرف جرمانے ہی کیے جاتے ہیں۔ اب آپ کو اس لعنت کا بھی خاتمہ کرنا ہوگا۔ موجودہ تکلیف دہ حالات میں، جب ہمیں مسلسل خوارک کی قلت یا دیگر ضروری اشیائے صرف کی کمی کا سامنا کرنا پڑتا ہے۔

چور بازاری معاشرے کے خلاف ایک بہت بڑا جرم ہے۔ جب کوئی شہری چور بازاری کرتا ہے تو میرے خیال میں وہ بڑے سے بڑے جرم سے بھی زیادہ گھناؤ نے جرم کا ارتکاب کرتا ہے۔ یہ چور بازاری کرنے والے لوگ باخبر، ذہین اور عام طور سے ذمہ دار لوگ ہوتے ہیں، اور جب یہ چور بازاری کرتے ہیں تو میرے خیال میں انھیں بہت کڑی سزا ملنی چاہیے، کیونکہ یہ لوگ خوارک اور دیگر ضروری اشیائے صرف کی باقاعدہ تقسیم کے نظام کو تھہ و بالا کر دیتے ہیں اور اس طرح فاقہ کشی، احتیاج اور موت تک کا باعث بن جاتے ہیں۔

ایک اور بات جو فوری طور پر میرے سامنے آتی ہے، وہ ہے اقرباً پوری اور احباب نوازی۔ یہ بھی ہمیں درشتے میں ملی، اور بہت سی اچھی بُری چیزوں کے ساتھ یہ لعنت بھی ہمارے حصے میں آتی ہے۔ اس بُرائی کو بھی سختی سے کچل دینا ہوگا۔ میں یہ واضح کر دوں کہ میں نہ احباب پروری اور اقرباً نوازی کو برداشت کروں گا اور نہ ایسے کسی اثر و رسوخ کو قبول کروں گا، جو مجھ پر بالواسطہ، یا بالواسطہ ڈالنے کی کوشش کی جائے گی۔ جہاں کہیں مجھے معلوم ہوا کہ یہ طریقہ کار رائج ہے، خواہ یہ اعلیٰ سطح پر ہو یا ادنیٰ پر، یقینی طور پر میں اس کو گوار نہیں کروں گا۔

قائدِ عظیم نے جس طبقے اور اس کے جس مرض کی نشان دہی کی ہے، وہ مسئلے کی نوعیت کو سمجھنے اور اس کے علاج کو تلاش کرنے کے لیے کلیدی اہمیت رکھتا ہے۔ ہم صاف لفظوں میں عرض کرنا چاہتے ہیں کہ ہمارا مقصد کسی خاص طبقے یا کسی خاص فرد کو ہدفِ ملامت بنانا نہیں ہے۔ حالانکہ خود قائدِ عظیم کا تعلق بھی بر عظیم کے پڑھے لکھے مسلمان طبقے سے تھا۔ اس لیے قائد کی بات کو اور ہماری تقدیک کو کسی عصبیت کا شاخسارہ قرار نہیں دیا جانا چاہیے۔

حقیقت یہ ہے کہ تحریک پاکستان کے مغلص قائدین کو چھوڑ کر، جس طبقے نے اقتدار کو اپنی گرفت میں لے لیا، ان میں: سیاست دان، بیورو کریٹ، صحافی، دانش ور، مقتدر روحی جریں، سبھی شامل تھے اور ہیں۔ اس طبقے میں بھی جو جتنا لبرل اور سیکولر تھا، وہ اتنا ہی اس ملک کو مغرب ہیت، مادہ پرستی، مفادات کی خدائی اور نفسانگی کی سیاست، معیشت اور تہذیب کو تباہ کرنے پر تلا ہوا تھا اور تلا بیٹھا ہے۔

اسی پڑھے لکھے طبقے میں اسلام کے شیدائی، مشرقیت کے دل دادہ اور شرافت کے پتلے بھی ایک تعداد میں موجود تھے اور وہ اپنا کردار بھی ادا کرتے رہے ہیں۔ انھی کی خدمات اور مبارک کوششوں کے نتیجے میں ایک بڑا خیر ہمارے معاشرے میں موجود ہے، جو حق و باطل کی کش کلش میں اپنا کردار ادا کر رہا ہے۔ لیکن اس حقیقت سے بھی انکار ممکن نہیں کہ ۱۹۵۲ء کے بعد سے بحثیت مجموعی اختیار اقتدار جس طبقے کے ہاتھوں میں رہا، وہ تحریک پاکستان اور اس کے مقاصد کے باب میں وفادار نہیں پایا گیا، الاماشاء اللہ۔ یہ بات صرف ہم نہیں کہہ رہے ہیں۔ بن حضرات نے پاکستان کے بارے میں معروف مستشرقین پروفیسر ولفریڈ کنٹول اسمٹھ اور ڈاکٹر کیتھ کلارڈ کی کتب کا مطالعہ کیا ہے، وہ گواہی دیں گے کہ دونوں نے اپنے اپنے انداز میں اس امر کا اعتراف کیا ہے کہ پاکستان کو پڑھی سے اُتار نے اور پھر مفاد پرست معاشرے، معیشت اور تہذیب کی راہ پر ڈالنے میں اصل کردار مغرب زدہ سیکولر قیادت ہی نے انجام دیا ہے۔

### کرپشن کے دائرے

کرپشن کے دائرے میں اس طبقے نے جو کارنامہ انجام دیا ہے، ہم اس کے اثرات بدکو بھگلت رہے ہیں:

• فکری اور نظریاتی کرپشن: بظاہر نام اسلام کا استعمال کیا گیا۔ دستور اور قانون میں اس کا ذکر کیا گیا، تاکہ عوام کو دھوکا دیا اور اسلام پندقوتوں کا منہ بند کیا جاسکے، لیکن عملًا تمام ہی پالیسیاں ذاتی مفاداًت، علاقائی تھبیت، صوبائی اٹوٹ مار اور مغربی ممالک کے اشارہ چشم پر بنائی گئیں۔ وسائل اپنی گرفت میں رکھے گئے اور عوام ایک ایک نوالے اور بوند بوند کے لیے ترتیب رہے۔ اس مقندرگروہ نے اسلام، مسلم تہذیب و ثقافت، اقدار و اصول، تاریخی روایات، قومی زبان اور علاقائی زبانوں کے ساتھ جورو یہ اختیار کیا ہے، وہ نظریاتی، فکری اور تہذیبی میدان میں کرپشن کی بدترین مثال ہے۔

• ذاتی کرپشن: کرپشن بنیادی طور پر اخلاقی مسئلہ ہے۔ خود عمرانی علوم کے لٹریچر میں بھی بات فرد کی اندر ورنی کیفیت اور اس کے عملی اظہار کی جہتوں پر کی جاتی ہے اور الفاظ بھی (کردار کی پختگی)، honesty (دیانت داری) اور loyalty (وفاداری) کے استعمال کیے جاتے ہیں۔ یہ سب اخلاقی اقدار ہیں، جن کی بنیاد ہماری نگاہ میں دین ہے اور سیکولر نظام میں انھیں افادیت پسندی کہا جاتا ہے۔ مختصر آیہ کے مسئلہ کی بنیاد ذاتی اخلاقیات ہی میں ہے اور کرپشن کی جڑ انسان کے نفس میں ہے۔ اللہ تعالیٰ نے جو فرمایا ہے کہ: ﴿فَاللَّهُمَّ هَلَا فُجُورٌ هَا وَنَقْلٌ هَا وَقَفٌ أَفْلَعَ مِنْ ظَاهِلٍ وَقَفٌ خَلَبَ مِنْ كَشْهُدٍ﴾ (الشمس: ۹۱-۸۰) ”پھر اس کی بدی اور اس کی پرہیزگاری، اس پر الہام کر دی، یقیناً فلاح پا گیا وہ جس نے نفس کا تزکیہ کیا اور نامراد ہوا وہ جس نے اس کو دبادیا، یہ زندگی کی سب سے بڑی حقیقت ہے۔

انسانوں کے معاملات میں جو بد عنوانی اور اٹوٹ مار زدنہ ہوتی ہے، اس کی جڑیں انسان کے ایمان، خیالات، تصور حیات میں پیوست ہیں۔ اصلاح کی جو بھی حکمت عملی بنائی جائے گی، اس میں تصورات کی اصلاح، اقدار پر ایمان اور ان کے ساتھ وفاداری اور فکر عمل میں مطابقت ضروری پہلو ہیں۔ منظم اور بڑے پیانے کی کرپشن کا تعلق کرپشن کی وسعت اور اس کی گہرائی سے ہے۔

• اداراتی کرپشن: اس کا تصور اداروں کے داخلی ڈھانچے اور نظام کار میں پائی جانے والی کمزوریوں سے جڑا ہوا ہے۔ یہ کرپشن کی راہیں کھولنے اور اس کے فروع کا ذریعہ بنتا ہے۔ اس کا دائرہ بہت وسیع ہے۔ اس میں معاشرے کی چھوٹی سے چھوٹی اکائی سے لے کر ریاست

کے پورے نظام تک ملوٹ نظر آتے ہیں۔ خاندان، تعلیم، ابلاغ، قانون، تفتح، نظام انتخاب، جملہ شعبہ ہے زندگی، غرض سمجھی ادارے کرپشن کی کمین گاہیں بن سکتی ہیں۔ کرپشن کے خلاف جو بھی حکمت عملی بنائی جائے، اس کے لیے ضروری ہے کہ وہ یک رخی نہ ہو، بلکہ ہر ہر جہت اور حالات کی روشنی میں ایسے راستے اختیار کیے جائیں، جو وسائل کے ٹھیک ٹھیک استعمال کو یقینی بناسکیں۔

### کرپشن کے مختلف مراحل

کرپشن کی ان تمام و معنوں کو سامنے رکھتے ہوئے دیکھا جائے، تو صاف نظر آتا ہے کہ آزادی کے جلو میں بھرت اور انتقال آبادی کی وجہ سے املاک اور کاروبار پر قبضے کے باب میں جو طرزِ عمل اختیار کیا گیا اور بد عنوانی کے جس کلپر کو فروغ دیا گی، اس نے کرپشن کے لیے پہلا میدان کھولا۔ متروکہ جایدادیں اس کا پہلا امتحان ہیں، جنہوں نے اس قوم کو آزمائیش میں ڈالا۔ بلاشبہ ہزاروں لاکھوں افراد نے ایمان داری کے ساتھ اپنے نقصانات کے ازالے کی کوشش کی، لیکن ایک بڑی اور با اثر تعداد جو پہلے سے یہیں آباد تھی، اس نے ناجائز قبضہ اور غلط کلیم کا راستہ اختیار کیا۔ یوں اس بھتی گامیں ہاتھ دھوئے، اپنے لیے مال اور املاک لوٹنے کا کالا کاروبار کیا۔ یوروکریسی نے بھی ہاتھ رکھ لے اور اس طرح کرپشن کا ایک بڑا میدان کھل گیا، جو آج تک کھلا ہوا ہے۔

ٹرانسپورٹ اور روٹ پرمٹ اور بیرونی تجارتی کوٹے دوسرا بڑا میدان بنے۔ سرکاری اراضی پر قبضے اور سیاسی بندر بانٹ کے کرتب بھلا کب چھپے رہ سکتے تھے۔ سرکاری خریداریاں پہلے بھی کرپشن کا ایک بڑا میدان تھیں اور ان میں روز بروز اضافہ ہی ہوتا گیا۔ پھر بیرونی امداد کے جلو میں کرپشن کا ایک طوفان اُمّہنا شروع ہوا۔ اکتوبر ۱۹۵۸ء سے فوجی آمریت کے قدم رنجا فرمانے کے ساتھ حکومت کے فیصلہ سازی کے انداز میں تبدیلی آنے لگی اور اختیاراتی (arbitrery) اور استحقاقی (discretionary) اختیارات برابر بڑھنے لگے۔ مشرقی پاکستان اور مغربی پاکستان، خود مغربی پاکستان کے صوبوں کے درمیان اور فوج اور رسول مختکلوں میں وسائل کی تقسیم کے میدان بھی کرپشن، نا انصافی اور اطاف و عنایات کی آماج گاہ بن گئے۔

ذوالقدر علی بھروساحب کے دور حکومت (۱۹۷۲ء-۱۹۷۷ء) میں قومی ملکیت میں لیئے کی پالیسی نے معیشت پر سیاست کے غلبے اور فیصلوں میں سیاسی مداخلت اور سرپرستی کے

بڑے بڑے گیٹ چوپٹ کھول دیے۔ پھر فوجی اور سول حکومتوں کی میوزیکل چیئر کے کھیل (۷۷۶ء-۲۰۱۶ء) نت نی شکلوں میں رانچ ہیں۔ جب ۸۰ کے عشرے میں یہ فلسفہ گھرا گیا کہ ریاست کا کام بنس نہیں ہے، اس وقت سے پہلے جو کچھ قومی ملکیت کے نام پر کیا گیا، وہی کچھ نج کاری کے جمنڈے تلے ہونے لگا۔ حالانکہ حقیقت یہ ہے کہ اگر ریاست کا کام بنس نہیں تو تاجری، ساہوكاری، بکاری اور اندھی طاقت کے رکھوالوں کو بھی یہ مقام حاصل نہیں کہ وہ ریاست کو کاروبار کا اڈا بنانا کر چلا گیں۔

ریاست کا معيشت میں ایک ثابت کردار ہے، اور یہ بھی درست ہے کہ معيشت کا مجموع نظام منڈی ہی کے ذریعے چلنا چاہیے۔ لیکن اس کے ساتھ حکومت کا عوام اور ملک کے اسٹرے ٹیک مفادات کے تحفظ کے لیے پیداواری اور ریگولیٹری (ضابطہ کاری) کردار بھی ضروری ہیں۔ یہ سب کام ضابطہ اور قاعدے کے مطابق، اور شفاف انداز میں ہونے چاہیں۔ نجی شعبے کے لیے بھی ایسا قانونی اور ریگولیٹری نظام ہونا چاہیے، جو ایک طرف نجی سرمایہ اور کاروبار کو تحفظ دے اور کام کے موقع فراہم کرے۔ دوسری طرف صارفین، مزدوروں اور بحثیثت مجموعی معيشت کے مفادات اور ضروریات کے مناسب شفاف، موثر اور عادلانہ طریق کارکا انتظام و انصرام بھی کرے۔ اسی طرح ملک میں تقسیم دولت کے نظام کو منصفانہ بنیاد پر منظم کرے، تاکہ ترقی کے شہرات تمام شہروں اور تمام علاقوں میں پہنچ سکیں۔

کرپشن کی جن چار موٹی موٹی اقسام کی ہم نے نشان دی کی ہے، بدقتی سے وہ تمام ہمارے ملک میں بڑے پیمانے پر نہ صرف بھرپور وجود رکھتی ہیں، بلکہ افسوس اور تشویش کا مقام ہے کہ ان میں برابر اضافہ ہو رہا ہے۔ کرپشن کو روکنے کی نظاہر جو بھی کوششیں ہوئی ہیں، قانون سازی ہوئی ہے، ادارے بنائے گئے ہیں، وہ بحثیثت مجموعی ناکام رہے ہیں۔

### کرپشن کی گھناؤنی صورتِ حال

اس وقت عالم یہ ہے کہ زندگی کے جس شعبے پر نظر ڈالیں، کرپشن کی گرم بازاری کا سماں نظر آتا ہے۔ سیاست داں تقید کا اولین ہدف ہیں اور اس باب میں ان کا دامن اتنا داغ دار پیش کیا جا رہا ہے کہ سیاست گالی بنتی جا رہی ہے۔ تاہم، ہر جماعت میں ایک تعداد اچھے اور صاف دامن افراد کی

بھی ہے، لیکن یہ کہنا صرتھ زیادتی اور خلاف واقعہ ہے کہ دوسرے طبقات اور گروہ اس بلا سے محفوظ ہیں۔ بیوروکریسی کا کردار کچھ کم گھناؤنا اور تباہ کن نہیں ہے۔ پولیس، عدالیہ خصوصیت سے مخلی سطح پر عدالیہ (نوج اور وکیل)، پھر تعلیم، صحت، صحافت اور فوج کے کارپوراڈاں—قدمنی سے اس حمام میں بڑی تعداد لباس سے فارغ ہے۔

مسئلہ کتنا مگبیر اور تباہ کن ہے، اس کا اندازہ لگانے کے لیے یہ میں الاقوامی میڈیا میں شائع ہونے والے چند ہوش ربا حقائق پیش نظر رہنے چاہئیں، تاکہ حل کے لیے مناسب حکمت عملی کے لیے کچھ گزارشات پیش کی جاسکیں۔

۲۰۱۲ء میں ٹرانسپیرنسی انٹرنیشنل نے اندازہ لگایا کہ کرپشن، ٹیکس چوری اور رُری حکومت کے ضمن میں پیپلز پارٹی کی اتحادی حکومت ۲۰۰۸ء سے ۲۰۱۳ء تک ۹۴۵ ٹریلیون روپے (۹۲ رابر امریکی ڈالر) ضائع کرچکی تھی۔ ساڑھے نو تریلیون (۹۵ کھرب روپے) پاکستانی معیشت کے پس منظر میں کتنی بڑی رقم ہے اس کا اندازہ صرف اس امر سے لگایا جاسکتا ہے کہ اگر انھی پانچ برسوں (یعنی ۲۰۰۸ء سے ۲۰۱۳ء) کے پانچوں بجٹ جمع کر لیے جائیں اور ان میں انتظامی اور ترقیاتی دونوں حصوں کو شامل کر لیا جائے تو وہ ۹۵ ٹریلیون کے برابر ہوں گے۔ یہ رقم ان یہودی قرضوں سے کئی گناہ زیادہ ہے، جن کا بوجھ ہماری معیشت پر اس زمانے میں چڑھا ہے۔ دوسرے لفظوں میں اگر صرف کرپشن پر ۸۰ فی صد قابو پالیا جائے تو یہودی قرضوں کی ضرورت نہیں ہوگی اور اگر اس پر ۸۰ فی صد قابو پالیا جائے تو ملک کے ترقیاتی بجٹ کو بہ آسانی دگنا کیا جاسکتا ہے، جس کے نتیجے میں ۷ سے ۸ فی صد سالانہ ترقی کا ہف حاصل کیا جاسکے گا۔ یہ ہے ہمارا الیہ!

ٹرانسپیرنسی انٹرنیشنل نے پچھلے ۱۸ سال کے بعد عنوانی کے اشاریے مرتب کیے ہیں۔ تاہم، پوزیشن میں جزوی تبدیلی کے ساتھ پاکستان کرپشن کی بدترین کیفیت میں بیتلہ ۵۰ ملکوں ہی میں رہا ہے۔ جن تقریباً ۱۸۰ اممالک کے بارے میں سروے مرتب کیا گیا ہے، ان میں ۱۲۰ اممالک ہم سے بہتر ہیں۔ واضح رہے کہ ۱۰۰ میں سے ۵۰ سے کم نمبر لانے والے اممالک کا شمار زیادہ کرپٹ ملک میں ہوتا ہے اور ہم ۵۰ کے اس ہندسے سے بھی ۲۰ نمبر نیچے ہیں۔ علاقے کے ممالک میں ہمارے ۳۰ اسکور کے مقابلے میں بھوٹان کا اسکور ۲۵، بھارت کا ۳۸، سری لنکا کا ۳۷ ہے۔

مصر (۳۶) اور انگلینڈ (۳۶) بھی ہم سے آگے ہیں۔ اسی طرح ملائیشیا، کویت، ترکی اور جبوتی ہم سے بہتر پوزیشن میں ہیں۔

۱۹۹۰ء کے عشرے میں پبلپارٹی اور مسلم لیگ (ن) دونوں کی حکومتیں بعد عنوانی اور کرپشن کے الزامات پر برطرف کی گئی تھیں۔ آصف علی زرداری صاحب نے معمولی حیثیت سے معاشری سفر کا آغاز کیا اور آج وہ ارب پتی ہیں۔ ان کی آمدنی کے معلوم ذرائع سے ہرگز پتا نہیں چلتا کہ اتنی دولت کے مالک کیسے بنے۔ سرے محل کے باب میں آنکھ چوکی کا کھیل سب کے سامنے ہے۔ اربوں روپے کی مالیت کا محل ان کی ملکیت تھا۔ اس کے سامان زیبایش کے ۳۰ کنٹیئر پاکستانی سفارت خانے کے ذریعے انگلستان بھیجے گئے۔ اسمبلی کے فلور پر بے نظیر بھٹھو صاحبہ نے انکار کیا کہ سرے محل سے میرا اور میرے شوہر کا کوئی تعلق نہیں ہے۔ مگر جزل پرویز مشرف صاحب کے دور حکومت میں زرداری صاحب نے برطانوی انتظامیہ کو باقاعدہ تحریری حلف نامہ پیش کیا کہ یہ محل ان کا ہے۔ ایسا ہی کھیل سوئزر لینڈ کے بکنوں میں رقم اور ہیرے کے مشہور ہار کار ہا۔

مشہور صحافی اور محقق ریمنڈ ڈبلیو بیکر کی کتاب Capitalism's Achilles Heel کی برس سے شائع ہو رہی ہے۔ اس کے ص ۷۶ سے ۸۵ تک زرداری صاحب، بے نظیر صاحبہ اور شریف برادران کے پیروں ملک اٹاٹوں کی تفصیل شائع کی گئی ہے۔ دونوں خاندانوں کے پیروں نے اٹاٹے ایک ایک بلین ڈالر سے زیادہ بتائے گئے ہیں اور مصنف کے بقول یہ کمائی ۹۰ کے عشرے کی فتوحات کا شمرہ ہے۔ مصنف نے دونوں خاندانوں کو چیلنج کیا ہے کہ اگر معلومات غلط ہیں تو مجھ پر برطانیہ کی عدالت میں ہرجانے کا دعویٰ کریں، جو اب تک کسی نے دائرہ نہیں کیا۔ بظاہر ان اعداد و شمار کے صحیح ہونے کا اشارہ ملتا ہے، جو اس میں دیے گئے ہیں اور جو پاکستان کی سیاسی قیادت اور ملک کے لیے شرم ناک چیلنج کی حیثیت رکھتا ہے۔ یہ اٹاٹے اب دو گناہ اور تین گناہ سے زیادہ ہو چکے ہیں۔

عوامی نیشنل پارٹی (ANP) کی قیادت کے بارے میں اس کے اپنے گھر کے بھیدی اور بیگم نسیم ولی صاحبہ کے بھائی کے الزامات ریکارڈ پر ہیں۔ تحدہ قومی مودومٹ (MQM) کی قیادت کے بارے میں روز نئے انکشافات ہو رہے ہیں۔ ہزاروں افراد کراچی، حیدر آباد اور سندھ کے دوسرے شہروں میں ان کے کارکنوں اور قائدین کے بھتے وصول کرنے اور قتل اور دہشت گردی میں ملوث

ہونے کی گواہی دے رہے ہیں۔ بلدیہ ٹاؤن کراچی میں فیکٹری کو تقریباً ۳۰۰ رہائشوں سمیت جلا دینے کا معاملہ اب 'مشترک تفتیشی ٹیم' (ITL) کی روپورٹ کی شکل میں قوم کے سامنے آچکا ہے۔ یہاں بھی بہتہ ہی اس قتل کا محکم نظر آتا ہے۔ ڈاکٹر عاصم حسین پر ۲۶۲ رابر روپے کی کرپشن کا مقدمہ دائر کر دیا گیا ہے۔

پنجاب کے میگا پرائیمیٹس کے سلسلے میں خاک اُڑ رہی ہے۔ ذراائع ابلاغ میں کھل کر سوالات اٹھائے جا رہے ہیں۔ اور خُرین کے بارے میں اخراجات کے اعداد و شمار چکرائی نے والے ہیں۔ یہی معاملہ گیس کی خرید کے معابدوں اور بجلی پیدا کرنے والے منصوبوں کا ہے۔ ہم یہ چند نمونے اس لیے پیش کر رہے ہیں کہ ان امور کی تحقیق ہونی چاہیے۔ بات صرف سیاست دانوں تک محدود نہیں رہنی چاہیے۔ یوروکریٹس کا ریکارڈ تو اور بھی بدتر صورت پیش کرتا ہے۔ سیاست دانوں اور یوروکریٹوں کا غیر مقدس اتحاد بھی ایک حقیقت ہے۔ کچھ بجول، جرنیلوں اور ان کے اعزہ واقارب کی داستانیں کسی سے ڈھکی چھپی نہیں ہیں۔ ڈیفس ہاؤسنگ سوسائٹیوں کا معاملہ بہت ہی پُراسار اور تہہ در تہہ ہے۔ اس کے لیے زمینوں کی خرید و فروخت بلکہ زمینوں پر زبردستی قبضے جانے کے لیے ڈھن، دولت اور دھنس کے اتنے تذکرے ہیں کہ انھیں پیش کرتے ہوئے وقت کم پڑ جائے۔ مرکزی اور صوبائی آڈیٹر جزل کی روپورٹیں بھی چشم کشنا ہیں۔ سیکٹوں ارب روپے کی بے قاعدگیاں ہر سال کی روپورٹ میں سامنے آ رہی ہیں، مگر پارلیمنٹ کی پیلک اکاؤنٹس کمیٹیاں خاموشی سے انھیں دبائے بیٹھی ہیں۔ موجودہ وفاقی وزیر داخلہ چودھری شاراحمد جس زمانے میں وہ پیلک اکاؤنٹس کمیٹی کے سربراہ تھے، انھوں نے اچھی کارکردگی کا مظاہرہ کیا تھا۔ لیکن اس اہم پارلیمنٹی ادارے نے نہ ان سے پہلے اور نہ ان کے بعد اپنی ذمہ داری ادا کی۔

یہی حال اختساب یورو (NAB) کا ہے۔ ۱۹۹۹ء میں اقتدار سنبھالنے کے بعد جزل پر دیز مشرف نے آڑی ننس کے ذریعے یہ ادارہ قائم کیا تھا۔ لیکن اس کے پہلے دو سربراہوں: جزل شعیب امجد اور جزل شاہد یہ کہہ کر مستغفی ہو گئے کہ: ہمارے کام میں مداخلت کی جا رہی ہے اور ہم کو اصل مجرموں پر ہاتھ نہیں ڈالنے دیا جا رہا۔ جزل شاہد نے تو اپنی یادداشتیں بھی سپر قلم کر دیں، جن میں نام لے کر بتا دیا ہے کہ کس طرح سیاسی مقاصد کے لیے ان کو کام سے روکا گیا اور

سیاسی مفاہمت کے نام پر کس طرح قومی خزانے کو لوٹنے والوں کو پارسائی کا سڑیقیت دے کر شریک اقتدار کر لیا گیا۔

اسی طرح وہ حکمران جرنیل، جس نے سب سے پہلے پاکستان، کاغذیہ لگایا تھا، اس نے کس طرح ایم کیوائیم کے سربراہ کو ایک نہیں متعدد صحافیوں کے سامنے غدار کہا تھا اور پھر کس طرح انھیں اور ان کی پارٹی کو گلے سے لگایا۔ اسی طرح ۱۲ مئی ۷۰ء کو کراچی ایئرپورٹ اور شہر کی بڑی شاہراہوں پر ایم کیوائیم کے ہاتھوں خونیں واقعے کے بعد، اسی حکمران نے ایم کیوائیم کو اپنی قوت کا نشان قرار دیا۔ بنیظیر اور زرداری کو کہا اور پھر نام نہاد صابطہ مفاہمت (NRO) کے ذریعے انھیں اور ایم کیوائیم کو، جس پر ۵ ہزار سے زیادہ مقدمات تھے اور اطاف حسین صاحب کو، جو دسیوں قتل کے مقدمات میں مطلوب تھے، سب کی خشک شوئی (dry cleaning) کا سیاہ کار نامہ انجام دیا۔ اس امر کا سختی سے اہتمام ہونا چاہیے کہ کسی پر بھی الزام بلاشبہ نہیں لگانا چاہیے۔ جرم ثابت ہوئے بغیر کسی کو جرم بھی قرار نہیں دیا جانا چاہیے۔ لیکن یہ بھی ایک حقیقت ہے کہ جو بھی پیلک لائف میں ہے، اس کی زندگی کھلی کتاب کے مانند ہوتی ہے۔ اگر تسلسل سے اس کے بارے میں الزامات آرہے ہوں، اور وہ اپنا دفاع نہیں کرتا یا نہیں کر سکتا، تو اسے پاک بازی کی سند دینا بھی حق و انصاف سے مطابقت نہیں رکھتا۔

ہم صح شام حضور پاک صلی اللہ علیہ وسلم کا یہ نمونہ پیش کرتے ہیں۔ آپؐ ایک موقعے پر اُم المؤمنینؓ سے ہم کلام تھے کہ ایک صحابی آئے اور پیچھے ہٹ گئے۔ آپؐ نے صحابی کو بلا یا اور وضاحت فرمائی کہ یہ فلاں اُم المؤمنینؓ ہیں۔ اور اس طرح قیامت تک کے لیے یہ سنت قائم فرمادی کہ جہاں شبہ پیدا ہونا ممکن ہو، بروقت اس کا ازالہ کر دیا جائے۔ اسی طرح حضرت عمر فاروقؓ سے لباس کے سلسلے میں سوال ہونا، اور پھر اس کا جواب اپنے بجائے، اپنے صاحزادے کی زبان سے دلانا، وہ روشن مثالیں ہیں، جن کی تقلید مسلمان حکمرانوں اور بااثر شخصیات کو کرنی چاہیے۔

کرپشن کی ایک صورت وہ ہے، جو حکومت پالیسی کے طور پر اختیار کیے ہوئے ہے۔ اس میں پارلیمنٹ کے ارکان، پیوروکریسی، جوں، جریلوں، صحافیوں اور نہ معلوم کس کو لائسنس، ترقیاتی کوٹے، زمین کے پلاٹ، ملک اور ملک سے باہر سفر، علاج کی مفت سہولتیں اور کیا کیا

عنایات خسر و انہ ہیں جن سے سرفراز کیا جا رہا ہے۔ یہ سلسلہ فی الفور ختم ہونا چاہیے۔

ہم نے ایسی تمام بے جا نواز شافت کی ہمیشہ مخالفت کی ہے۔ الحمد للہ، ہم نے اور جماعتِ اسلامی پاکستان کے ذمہ دار حضرات نے وزارت اور پارلیمنٹ کی رکنیت کے دور میں اس نوعیت کی سہولیات سے اجتناب کیا۔ بھروسہ صاحب نے ارکانِ پارلیمنٹ کو ڈیوٹی فری کار اور اسلام آباد میں پلاٹ کی سوغات کا آغاز کیا تھا۔ الحمد للہ، جماعتِ اسلامی کے ارکانِ پارلیمنٹ نے اس سہولت سے فائدہ نہیں اٹھایا۔ یہ بھی ہماری تاریخ کا حصہ ہے کہ سابق چیف جسٹس اے آر کارنیلیس کو جب بھروسہ صاحب نے ایک پلاٹ کے الٹ کرنے کا خط لکھا تو ان کا مختصر جواب یہ تھا کہ ”شکریہ، میں نے تو کسی پلاٹ کے لیے درخواست نہیں دی اور نہ مجھے اس کی کوئی ضرورت ہے۔“

بطورِ مجرم سینیٹ میں نے اور محترم قاضی حسین احمد مرحوم و مغفور نے اپنی تجوہ نہیں لی اور اس رقم کے ذریعے سینیٹ میں لوگوں اسٹاف کے لیے فنڈ قائم کیا، جو دوسرے اراکین کے تعاون سے سینیٹ کے ملازمین کے لیے ایک بڑا سہارا بن چکا ہے۔ ایک کروڑ سے زیادہ کا یہ اندومنٹ فنڈ، قائم ہو چکا ہے۔ پارلیمانی کمیٹی کے چیئرمین کی حیثیت سے مجھے جو احتجاقی سہولیات میسر تھیں، الحمد للہ ان سے بھی استفادہ نہیں کیا اور نہ ۲۱ سال کی مجری کے دوران ایک بار بھی اپنے یا اپنے اہل خانہ کے علاج کے لیے ایک روپے کی دوایا علاج کی سہولت حاصل کی۔ میں اس بات کا ذکر نہیں کرنا چاہتا تھا، لیکن ارد گرد کا چلن دیکھ کر صرف تحدیث نعمت کے طور پر اس امر کا اظہار کر رہا ہوں۔ حالانکہ اس کا تعلق بظاہر ایک قانونی احتجاق سے ہے۔

ہماری نگاہ میں ارکانِ پارلیمنٹ کی حقیقی ضرورتیں ضرور پوری ہوئی چاہیں، لیکن جس فیاضی کے ساتھ سرکاری خزانے سے ان کو مراعات عطا کی جاتی ہیں، خاص طور پر پلاٹس اور ڈبل پلینٹ فنڈ وغیرہ (جن کا آغاز وزیر اعظم جناب محمد خان جو نیجوں کے زمانے میں ہوا) ان پر نظر ثانی کی ضرورت ہے۔

ہماری معروضات کا حاصل یہ ہے کہ کرپشن صرف رشوت کا نام نہیں، بلکہ ہر اس معاملے میں، جس میں اجتماعی ذمہ داری کے کسی بھی شخص کو کوئی اختیار دیا گیا ہے، خواہ وہ مالی ہے یا کسی انتظامی صورت میں: اس اختیار کا کسی پہلو سے بھی غلط استعمال کرپشن کی تعریف میں آتا ہے۔ مالی کرپشن سب سے بڑی لمعت ہے، لیکن یہ کرپشن کی واحد شکل نہیں۔ امانت، انصاف، حقوق کی

پاس داری، ذاتی پسند و ناپسند کی روشنی میں سرکاری اختیارات کا استعمال۔۔۔ یہ سب کرپشن کی بدترین شکلیں ہیں اور ایسی حکمت عملی اور نفعیہ کا ضرورت ہے کہ کرپشن کی تمام صورتوں کو بڑی حد تک ختم کیا جائے اور ان چورروازوں کو بند کیا جائے، جن سے یہ عفریت داخل ہوتا اور بتاہی مچاتا ہے۔

### کرپشن سے نجات: ناگزیر اقدامات

اس سلسلے میں سب سے پہلی ضرورت حلال اور حرام کا دراک ہے۔ افرادی اور اجتماعی زندگی میں حق و انصاف، امانت و دیانت، قانون اور ضابطے کی پابندی ہے۔ تمام معاملات میں مکمل شفافیت، معلومات اور فیصلوں کو اخفاکے پر دے سے نکالنا ہے۔ پورے نظام میں احساب اور نگرانی کے نظام کو قانون اور ضابطے کا حصہ بنانا ہے۔

ایک طرف ہر فرد کی اخلاقی تربیت اور گناہ اور ثواب کے احساس اور آخرت کی جواب دہی کی زندگی کو موثر بنانا اور دوسرا طرف قانون، ضابطے، فیصلے کے طریقوں اور کارکردگی کے جائزے کا ایسا واحد اور شفاف نظام بروے کار لانا کہ جس سے کرپشن اور اختیارات کے غلط استعمال کے امکانات کو کم سے کم کر دیا جائے۔

• اس سلسلے میں سب سے اہم چیز تو اللہ کے سامنے جواب دہی کا احساس اور اجتماعی زندگی میں احساب کا موثر بندوبست ہے۔ افراد کی اجراء داری اور خود اختیاری کو کم سے کم کرنا ضروری ہے۔ نگرانی کے نظام میں بھی انحصار ایک فرد کے مقابلوں میں دو یا تین افراد کی ٹیم پر ہونا چاہیے۔ عام افراد کے لیے باعوم اور متعلقہ افراد کے لیے بالخصوص معلومات کی فرمائی کا دروازہ کھنانا چاہیے۔ ۱۹۹۵ء میں تو دنیا کے صرف ۱۹ اممالک میں اطلاعات کے حصول کا قانونی حق،

(Right to Freedom of Information) موجود تھا۔ اب ان ممالک کی تعداد ۱۰۰ ہو گئی ہے۔ پاکستان میں بھی یہ قانون ہے، مگر مرکزی قانون میں دو سال سے ترا میم زیر غور ہیں اور کوئی پیش رفت نہیں ہوئی۔ اس ضمن میں نیبیر پختونخوا کا قانون بہت بہتر ہے، لیکن انتظامیہ کی طرف سے اس پر کمک عمل میں کوتاہیاں سامنے آ رہی ہیں۔ معلومات تک رسائی، کرپشن کو روکنے کا ایک موثر ذریعہ ہے۔ اس کی فکر کرنی چاہیے۔

• احساب کے قانون میں بھی بنیادی تبدیلیوں کی ضرورت ہے۔ سب نے اس کا وعدہ کیا

ہے، لیکن اقتدار میں آ کر کوئی بھی اس وعدے کو یاد نہیں رکھتا۔ بدقتی سے ہمارے ملک کی روایت یہ ہے کہ احتساب کا قانون مخالفین کو تنگ کرنے پا بلک میل کر کے اپنے منفرد مطلب متاخر حاصل کرنے کے لیے استعمال کیا گیا ہے۔ دوسروں کے لیے احتساب اور اپنے لیے احتساب سے استثناء اور کھلی چھٹی: یہ ہے ہمارا انفرادی اور اجتماعی کردار، جو کرپشن کو فروع دینے کا ایک ذریعہ ہے، کرپشن پر قابو پانے کا نہیں۔ اس ذہن اور اس طریقے، دونوں کو بدلتا ضروری ہے۔

حال ہی میں جس طرح وزیراعظم محمد نواز شریف صاحب، بہاول پور میں غصے سے پھٹ پڑے۔ ان کا یہ انداز نظام احتساب کے لیے سمِ قاتل کا درجہ رکھتا ہے، اور شاید دل کے چور کی خبر بھی دے رہا ہے۔ یقیناً، احتساب کے نظام اور قانون کو صاف شفاف، محضراً و قابل عمل ہونا چاہیے۔ اس میں جھوٹ، لضاد اور خامیوں کو دُور ہونا چاہیے، مگر یہ چیز جلوسوں میں کہنے کی نہیں، بلکہ سنجیدگی سے، تمام پارلیمنٹی پارٹیوں کو اعتقاد میں لے کر اور کھلے عوامی مباحثے کی صورت میں متعین کرنے کی ہے۔ ہر شخص کے دل میں احتساب کی ایک عدالت اگر قائم ہو جائے تو اس سے بہتر نقطہ آغاز ممکن نہیں۔ اسلام کا تو اصول ہی یہ ہے کہ: ”اپنا احتساب کرو، قبل اس کے کہ تھا را احتساب کیا جائے۔“ اسی طرح اجتماعی نظام میں بھی احتساب ضروری ہے۔ البتہ اس کی کئی سطحیں ہیں اور ہر سطح پر اس کا انتظام ہونا چاہیے۔

قانون صرف ایک سطح کا عمل ہے۔ اس کا ہونا ضروری ہے، لیکن قانون کو انصاف کے اسلامی اور معروف اصولوں پر مبنی ہونا چاہیے اور اس کا اطلاق بلا امتیاز سب پر ہونا چاہیے۔ احتساب کے ادارے کا حکومت اور اس کے عام اداروں سے آزاد ہونا ضروری ہے۔ اس پر نظر ثانی کا اہتمام ہونا چاہیے۔ اس ادارے کو تھکے ماندے، اور خواروزمیوں ادارے کا رُپ نہیں دھارنا چاہیے، اس لیے کہ وقت پر انصاف کی فراہمی انصاف کا لازمی حصہ ہے۔ (انصاف میں تاخیر، انصاف کا قتل ہے)۔ ہمارے ملک میں مقدمات اور تحقیقات اتنا وقت لے لیتے ہیں کہ انصاف کا مقصد ہی فوت ہو جاتا ہے۔ نیب کے پاس، ۱۸، ۱۸ برس سے مقدمات موجود ہیں۔ یہ صریح ظلم ہے۔ اسی طرح احتساب یورو میں تحقیق و تیش اور مقدمہ پیش کرنے کے الگ الگ شعبے ہونے چاہیے، جن میں اعلیٰ صلاحیت، تربیت اور دیانت کی شہرت رکھنے والے افسر متعین کیے جانے چاہیے،

جن کی مناسب تربیت ہو اور جدید معلومات اور ٹکنالوجی سے ان کو باخبر کھا جائے۔

ہم سمجھتے ہیں کہ اخسابی ادارے پر شفاف نگرانی کا نظام تو ضرور قائم ہو، لیکن اسے سیاست کے سایے سے پاک ہونا چاہیے، جس طرح فرانس میں دستوری عدالت ہے۔ ان خطوط پر نظر ثانی کے کمیشن بنائے جاسکتے ہیں۔ ملک میں الحمد للہ، بخمیر اور باصلاحیت لوگ موجود ہیں، ان سے پورا پورا فائدہ اٹھانا چاہیے، تاہم پارلیمانی کمیٹی اس کام کے لیے موزوں نہیں ہے۔ البتہ یہ ضروری ہے کہ اخساب کمیشن کی سالانہ رپورٹ صدر کو پہنچ کے جانے کے بعد، پارلیمنٹ کی ایک خاص کمیٹی کے سامنے ضرور آنی چاہیے، تاکہ وہ اس کی روشنی میں مستقبل کی قانون سازی اور پالیسی سازی کے حصول کے لیے مشورے دے سکے۔ اگر پارلیمانی کمیٹی، اخساب یورو کو کچھ چیزوں کی طرف متوجہ کرنا چاہتی ہو تو وہ اس ذمہ داری کو بھی ادا کر سکے۔

اخساب کے سلسلے میں یہ بات بھی سمجھنے کی ضرورت ہے کہ یہ صرف قانون کا کام نہیں، پارلیمنٹ کا اپنا بھی کردار ہے۔ اس کی کمیٹیاں اس عمل کا موثر ترین نظام ہیں۔ پہلے اکاؤنٹس کمیٹی ایک مستقل حساس اور نگران ادارہ ہے، لیکن ہمارے یہاں وہ ایک مردہ یا نیم جان ادارہ بن کر رہ گئی ہے۔ ایسی مثالیں بھی ہیں کہ آڈیٹر جزل کی رپورٹ پر برسوں تک بحث ہی نہیں ہوئی، جب کہ رپورٹ میں الماریوں کی زیبنت بھی ہوئی ہیں۔

اسی طرح پارلیمنٹ میں وقہنہ سوالات حکومت اور ہر ادارے کے اخساب کا ایک موثر فورم ہے۔ بدشتمی سے پارلیمنٹ اور حکومت دونوں اس کا حق ادا نہیں کر رہے۔ کئی سال تو ایسے بھی گزرے ہیں کہ جتنے سوالات ارکان نے پوچھے ہیں، پورے سال میں ان میں ۲۰ فیصد سے زیادہ کے جواب تک نہیں آئے اور جو جواب آئے وہ نامکمل تھے۔ بھر جس دن جواب پارلیمنٹ میں آتے ہیں، اس دن متعلقہ وزیر موجود نہیں ہوتے۔ یہ طرزِ عمل پارلیمنٹ کی توبہن اور اس کی کارکردگی پر لکنک کا یہاں ہے، جس کی اصلاح ضروری ہے۔ اگر پارلیمنٹ کے لوگ اپنے گھر کو درست کر لیں، تو انھیں دوسروں کی طرف دیکھنے کی زحمت نہیں کرنی پڑے گی۔

• ملک میں اخساب کا کلپر پیدا کرنے کی ضرورت ہے۔ تاہم، اخساب کا عمل دوسرے

[..... باقی دیکھئے: ص ۱۰۵]

[اشارات: ص ۲۸ سے آگے]

کی ناگ کھینچنے کے مترادف نہیں ہونا چاہیے۔ احتساب اصلاح احوال کا ایک موثر نظام ہے اور مشاورت اور فیصلہ سازی میں اہم کردار ادا کرتا ہے۔ یہ بقیتی ہے کہ ہمارے ملک میں احتساب ایک ثابت اور تغیری عمل بننے کے بجائے، ایک مفہی اور نیچا دکھانے کا عمل بن کر رہ گیا ہے۔ یا پھر اتنا غیر موثر ہو گیا ہے کہ اس کا ہونا اور نہ ہونا برابر ہے۔ اگر دیکھا جائے کہ پچھلے ۱۸ ایس میں نیب کے سامنے کتنے معاملات آئے ہیں؟ اور کتنے افراد کو قانون پر عمل کے ذریعے قرار واقعی سرا ملی ہے؟ تو کوئی بہت اچھی تصویر سامنے نہیں آتی۔

احتساب کے نظام میں ایک بناہ کن جھرنا 'بہانہ ساز سودے بازی' یا 'پلی بارگینگ' (Plea Bargaining) کا نظام ہے، اسے فی الفور ختم ہونا چاہیے۔ جہاں جرم ثابت ہو، وہاں پوری لوٹی ہوئی رقم قومی خزانے میں جمع کرنی چاہیے اور مجرم کو قید، جرمانہ اور مستقبل کے لیے ناابی کی شکل میں سزا ملنی چاہیے اور اس کی تیشہر ہونی چاہیے۔ کرپشن کو جتنا مشکل بنایا جائے گا، اتنا ہی اس پر قابو پایا جاسکے گا، ورنہ کرپشن بھی ایک کھیل بنی ہی اور یہ کھیل دن رات ہمارے سامنے ہو رہا ہے۔

• ایک اور اہم چیز عوام میں کرپشن سے نفرت، کرپٹ افراد کا سو شل بائیکاٹ اور معاشرے میں ان کے لیے مند دکھانا مشکل بنایا جانا ہے۔ مجھے اچھی طرح یاد ہے کہ ہمارے پچھیں میں محلے میں ایک سرکاری ملازم ایسا تھا، جس کے بارے میں محلے والوں کا احساس تھا کہ وہ رشوت خور ہے۔ ہمارے والدین کی ہدایت تھی کہ اس کے بچوں کے ساتھ آپ کھیل سکتے ہیں، لیکن ان کے گھر کا پانی بھی نہیں پی سکتے۔ جس معاشرے میں یہ احساس ہو، اس میں کرپشن کبھی حاکم نہیں بن سکتی۔ لیکن آج عالم یہ ہے کہ کرپٹ افراد دندناتے پھرتے ہیں، نہ انھیں کوئی شرم ہے اور نہ معاشرے کا ضمیر ان کو نکلو بناتا ہے۔

ہمارے دوست پروفیسر عنایت علی خاں نے کیا خوب کہا ہے۔

حادثہ سے بڑا سانحہ یہ ہوا

لوگ ٹھیڑے نہیں حادثہ دیکھ کر

ہمیں معاشرے میں امانت اور دیانت، شرافت اور قناعت کی اقدار کو پروان چڑھانا ہے

تاکہ کرپشن ایک ناقابل قول شے بن جائے اور عدل و انصاف، حقوق کی پاس داری اور اکل حلال ہمارا شعار ہو۔

کرپشن کسی بھی معاشرے اور ریاست کے لیے ایک ناسور کی حیثیت رکھتی ہے، لیکن اگر جسم بھی بیمار ہو تو یہ جان لیوا سلطان کی شکل اختیار کر لیتی ہے۔ ہر دوسری خرابی اور بگاڑ سے اس کا ایسا رشتہ قائم ہو جاتا ہے، جو بگاڑ کو ہمہ جہت و سعت دے دیتا ہے۔ ہم بڑے دُکھ سے یہ کہنے پر مجبور ہیں کہ اس وقت پاکستان میں کرپشن نے اُم النجائز کی حیثیت اختیار کر لی ہے، اور زندگی کے ہر پہلو میں بگاڑ اور فساد کا ذریعہ بن گئی ہے۔ آہنی گرفت سے اسے قابو کیے بغیر زندگی کے کسی بھی شعبے میں اصلاح کے امکانات معدوم ہوتے جا رہے ہیں۔

یہی وجہ ہے کہ وقت کی اہم ترین ضرورت، کرپشن کے خلاف ہمہ گیر جہاد ہے۔ اس جہاد کو برپا کرنے کی ذمہ داری ان تمام افراد اور عناصر پر ہے، جو مظلوم ہیں، جو اس کا نشانہ ہیں، جو انصاف سے محروم ہیں، جن کے حقوق کو شب و روز بے دردی سے پامال کیا جا رہا ہے اور قانون اور نظامِ عدل خاموش تماشائی بنے، ان کے زخموں پر نہ کسی پاشی کے مرکب ہو رہے ہیں۔

جماعتِ اسلامی پاکستان نے موجودہ حالات کے پیش نظر کرپشن کے خلاف ایک ملک گیر تحریک کا آغاز کیا ہے اور ملک کے تمام مظلوم بھائیوں اور بہنوں کو دعوت دی ہے کہ ظلم کے اس طوفان کا مقابلہ کرنے کے لیے اللہ کے بھروسے پر اٹھ کھڑے ہوں اور اپنے حقوق کے حصول اور تمام مجبور انسانوں کو لوٹ مار کے اس عذاب سے نجات دلانے کے لیے سرگرم ہو جائیں۔ ہماری یہ جدوجہد منظم اور ہمہ گیر ہو گی، لیکن ان شاء اللہ قانون اور اخلاق کے ضابطوں کے اندر ہو گی کہ فساد، بگاڑ اور بُرائی کا مقابلہ بھی خیر، فلاح اور حسن سے مطلوب ہے اور یہی اللہ تعالیٰ کا حکم ہے:

وَلَا تَسْتَوْدُ الْكَسْنَةُ وَلَا السَّيْئَةُ طَإِفْعَ بِالْتَّدْ لَهُدْ أَنْسَلَ حِمْ السَّجْدَه  
۳۲:۳۱)

اور نیکی اور بدی کی سال نہیں ہیں تم بدی کو اس نیکی سے دفع کرو جو بہترین ہو۔

(کتابچہ دستیاب ہے، قیمت: ۱۳ روپے، منشورات، لاہور)